

समे – 12:25

<><><><><><>

PM-Trump Attack

प्रधानमंत्री नरेन्द्र मोदी होरें अमरीका दे साबका राष्ट्रपति डोनाल्ड ट्रंप हुंदे उप्पर होए दे हमले करी कड़ी चिंता जाहर कीती ऐ। इक सोशल मीडिया पोस्ट दे राएं श्री मोदी होरें इस हमले दी कड़ी निंदेया कीती ऐ। ओह ट्रंप हुंदे नरोए दी बी कामना करा'रदे न। श्री मोदी होरें गलाया जे भारत दे लोकें दी दुआ-कामना ऐ जे ट्रंप हुंदे ते उनें अमरीकी लोकें कन्नै ऐ जेह्दे बी इस हमले च जख्मी होए दे न।

<><><><><><>

Border Villages

केन्द्री गृहमंत्री अमित शाह होरें ग्राएं दे लोकें गी रोजगार दे मते मौके ते सरबंध बधाने दा आह्वान कीता ऐ तां जे उनेंगी शैहर नेई ओने दी लोड़ पवै। उनें गलाया ऐ जे ग्राएं दे लोकें गी सेना ते सीआरपीएफ थमां दित्ती दिएं सेहत सरबंधी सुविधां दा लाह थहोना लोड़चदा। “वाईब्रेंट विलेज प्रोग्राम” दी अमलावरी दा जायजा लेंदे होई कल नमीं दिल्ली च उच्चे स्तर दी बैठक रखी गेदी ही, जेह्दे च शाह होरें एह गल्ल आक्खी। जम्मू कश्मीर ते लद्दाख केन्द्र शासत प्रदेशें च केई बन्ने आले ग्रां न, जेह्दे नियंत्रण रेखा ते असल नियंत्रण रेखा ते अंतर्राष्ट्रीय बन्ने कन्नै लगदे न।

<><><><><><>

LG-Powers

जम्मू कश्मीर सरकार नै आखेआ ऐ जे कल केन्द्री गृह मंत्रालय आस्सेआ, कम्म करने दे नियमें प्रक्रियाएं बारे जारी अधिसूचना दा मकसद प्रशासन दे कम्म करने दे तौर तरीके ते प्रक्रियाएं दे बारे च इक साफ तस्वीर पेश करना ऐ तां जे केन्द्र शासत प्रदेश च प्रशासन दा कम्म पूरी चाल्ली बवस्था आले ढंगै सिर चलाया जाई सकै जेह्दे च कुसै गी कोई शक शुबा जां भलेखा नेई रवै। सरकार दी सफाई देने दी एह प्रतिक्रिया कल इस विषये गी लेइयै किश

सियासी पाट्टिएं आस्सेआ सुआल पुट्टे जाने दी पछोकडै च आई ऐ। इस बारे आवा'रदिएं बक्ख-बक्ख खबरें च अधिकारिक सूत्रें दे हवाले कन्ने आखेआ गेदा ऐ जे कल जारी अधिसूचना जम्मू कश्मीर पुर्नगठन कनून 2019 च दित्ते गेदे इख्तियारें दे तवाजन गी कुसै बी चाल्ली बदलाव नेई करदी। एहूदे च अगगे आखेआ गेदा ऐ जे जम्मू कश्मीर पुर्नगठन कनून 2019 दी सेक्शन 32 मूजब विधान सभा राज्य सूचि च दर्ज कुसै बी मामले दे सरबंधै च कनून बनाई सकदी ऐ। पुलस, सार्वजनिक बवस्था जां भारतीय संविधान दी 7मीं सूचि दे अधिनियम दी दफा 53 मूजब उपराज्यपाल विधानसभा गी दित्ती गेदिएं शक्तिएं दे दायरे थमां औने आले कुसै बी मामले च अपनी समझ कन्नै कम्म करगंन जेहूदे अखिल भारतीय सेवाएं ते भ्रष्टाचार रोधी ब्यूरो कन्नै सरबंधी होर कोई मामला जेहूदे लेई उनेंगी कुसै कनून तैहत अपनी समझ कन्नै कम्म करने दी लोड होए।

<><><><><><>

Amarnath Yatra

अज्ज इक होर 4 ज्हार 889 श्रद्धालुएं दा जत्था बडलै जम्मू दे भगवती नगर आले आधार शिविर थमां कश्मीर घाटी लेई श्री अमरनाथ जी दी यात्रा लेई रवाना होआ। एहू जत्था 187 गड्डिएं दे काफले कन्नै बडलै सवेला निकलेआ। एहूदे च 3 ज्हार 672 मर्द, 1 ज्हार 86 महिलां, 21 बच्चे, 88 साधु ते 22 साध्वियां शामिल न। तोआई एहूदे कन्नै गै श्री अमरनाथ यात्रा दे श्रद्धालु दा इस बारे दा आंकड़ा पैहले 15एं दिनें च गै 3 लक्ख पार करी चुके दा ऐ।

<><><><><><>

Kanachak

कल जम्मू जोन दे एडीजीपी आनंद जैन होरें डीआईजी जम्मू सुनील गुप्ता ते एसएसपी विनोद कुमार हुंदे कन्नै मिलियै जम्मू जिले दे बन्ने आले इलाकें पर शैका जनित गतिविधिएं दी खबर थहोने पर उत्थें दा दौरा कीता। पुलस अफसरें दी एहू टीम कानाचक्क पुलस स्टेशन बी गई। एहूदे परेंत उनें ओल्ड कानाचक्क च बार्डर आउट पोस्ट दा बी दौरा कीता, जित्थें उनें बीएसएफ जम्मू दे इंस्पैक्टर जनरल नै बीएसएफ दे होर आला अफसरें कन्ने मलाटी कीती। इस मुलाकात दा मकसद सुरक्षा हीलें गी होर मजबूत बनाना हा।

<><><><><><>

Udhampur

राजस्व विभाग, कौशल विकास विभाग ते लेबर एंड इम्प्लायमेंट विभाग दे सचिव कुमार राजीव रंजन होरें उधमपुर च इक सेवा संस्था कार्यक्रम दी अध्यक्षता कीती ते लोकें दी शकैतें गी सुनेआ। इस पब्लिक दरबार च पीआरआई दे सदस्यें ते आम लोकें बक्ख-बक्ख मसलें बारे उनेंगी दस्सेआ। जेहूदे च पीने आले पानी दी कमी, शिड़कें दे माड़े हालात, गौरी मिट्टी गी सैलसफा दे नक्शे उप्पर आनने समेत होर मसलें गी शामिल हे। सचिव होरें इंदे च केई मसलें दा नबेड़ा मौके उप्पर गे सरबंधत अफसरें गी निर्देशित करियै करी दित्ता। उनें अफसरें गी एह निर्देश दित्ता जे ओह पब्लिक दरबार च आए दे आम लोकें दी शकैतें गी जां समे बद्ध तरीके कन्नै नबेड़न।

<><><><><><>

Rajouri

राजौरी दे डिप्टी कमीशनर ओम प्रकाश भगत होरें कल समग्र राई-बाई विकास प्रोग्राम यानि एचएडीपी हेठ 1 जहार 687 केसें गी मंजूरी दित्ती जिंदे च 1 जहार 633 केस राई-बाई मैहकमे दे ते 54 केस बागवानी विभाग दे हे। उनें पीएमएफएमजैड दे हेठ बी 15एं केसें गी बी मंजूरी दित्ती। डीसी होरें जोर पाया जे इस कार्यक्रम दा मकसद मकामी करसानें गी ज्ञान ते उपकरणों कन्नै सशक्त करना ऐ, की जे एहदे कन्नै राई-बाई उत्पादकता ते लाह बधोग।

<><><><><><>

Cricket

क्रिकेट टी-20 मैचें दी श्रृंखला दा 5मां ते खीरला मैच अज्ज भारत ते जिम्बावे बश्कार हरारे स्पोर्ट्स क्लब च खेड्डेआ जाग। दपैहरी मगरा साढ़े 4 बजे शुरू होग। भारत पैहले गै 3-1 कन्नै अगगे चला'रदी ऐ। एहदे थमां पैहले कल खेड्डे गेदे इस श्रृंखला दे चौथे मैच च भारत नै जिम्बावे गी 10एं विकटें कन्नै हराई दित्ता। जित्त आस्तै 153 रंजें दा पिच्छा करदे होई भारत नै 16में ओवर च बिजन कोई विकट गवाए दे एह लक्ष्य हासल करी लैता।

<><><><><><>